


**Women's Inclusion in Consultation within the Context of the
Caliphate of Hazrat Umar**

شورائیت میں خواتین کی شمولیت، خلافت عمرؓ کے تناظر میں



Asad Ur Rahman
Dr. Syed Muhammad
Shahid Tirmazi

MPhil scholar Department of Islamic Studies, Bahria
University, Islamabad
Head Department of Islamic Studies, Bahria University,
Islamabad at- tirmazi.shahid@gmail.com

Abstract

This article explores the topic of women's inclusion in Islamic consultation (Shura), particularly in the context of the Caliphate of Umar (RA). It elucidates the literal and technical meanings of Shura and provides examples of women's participation in consultation within Islamic traditions. The article also discusses the unjust treatment of women prior to Islam and sheds light on the dignity and respect Islam accorded to women. The author substantiates, with references to the Quran and Hadith that women can indeed be part of Shura and emphasizes the equality of men and women in this regard. By citing examples from the era of Caliph Umar (RA), the significance of women's participation in consultation is highlighted. The purpose of this paper is to clarify the importance of Women's participation in Shura and their rights within Islamic society.

The following are the main points:

- *Lexical and Terminological Introduction to Shurait
- *Contextual Background of the Topic
- *Legal Status of Shurait
- *Consultation with Women during the Time of Hazrat Umar

Keywords: Shura'iat, Legal Status, Lexical, Terminological, Hazrat Umar, Allah, Prophet, Caliphate, Women.

تعارف:

شورائیت: لغوی معنی: "شوری" عربی زبان کا لفظ ہے جو کہ "شور" سے ماخوذ ہے اس کے مشتقات کے لغوی اعتبار سے مختلف معانی ہیں "شار" "یشور" "شور" "اشارہ کرنا، خوب رو ہونا، فروختگی کے لیے جانور کو دوڑا کر اس کی طاقت دکھانا، جیسا کہ حدیث طلحہ میں آتا ہے "کان یشور نفسه امام رسول اللہ" اس کے علاوہ چھتے سے شہد نکالنے کے معنی میں بھی استعمال ہوتا ہے۔ علامہ راغب نے لکھا ہے کہ رائے طلب کرنا بعض کا بعض کی طرف مراجعت کر کے۔ⁱ آسان الفاظ میں لفظ "شوری" باب تفاعل یعنی "التشاور" کا اسم مصدر ہے جس کا لغوی معنی باہمی مشورہ کرنا ہے۔ⁱⁱ اصطلاحی معنی: اصطلاحی اعتبار سے شوری کی مختلف تعریفات کی گئی ہیں جو کہ معنا آپس میں تقریباً ملتی جلتی ہیں ان میں سے صرف تین تعریفات ذیل میں ذکر کی جا رہی ہیں۔

1. "طلب الرأي من أهله و إجمالة النظر فيه وصولا إلى الرأي الموافق للصواب"ⁱⁱⁱ
ترجمہ: "اس کے اہل سے رائے طلب کرنا اور اس میں غور کرنے میں تاخیر کرنا یعنی دیر تک غور و خوض کرنا تا کہ درنگی کے موافق رائے تک پہنچا جاسکے۔"
 2. "الشورى هي تبادل الآراء في أمر من أمور لمعرفة أصوبها و أصلحها لأجل اعتمادها و العمل به"^{iv}
ترجمہ: "شوری یہ ہے کہ معاملات میں سے کسی معاملے پر اس لیے آراء کے تبادلہ کرنا تا کہ سب سے درست اور اچھی رائے کو پہچان کر اس پر اعتماد کر کے عمل میں لایا جائے۔"
 3. "الشورى استطلاع رأي الأمة أو من ينوب عنها في أمر من الأمور العامة المتعلقة بمجهدف التوصل فيها إلى رأي الأقرب إلى الصواب الموافق لأحكام الشرع تمهيدا لاتخاذ القرار المناسب في موضوعه"^v
ترجمہ: "شوری یہ ہے کہ عوامی معاملات میں اس معاملے پر مناسب فیصلے کی تیاری کی غرض سے، قوم یا اس کے مقرر کردہ نمائندوں کی رائے حاصل کی جائے جس کا مقصد ایسی رائے پر پہنچنا ہو جو راست اور شرعی احکامات کے عین موافق ہو۔"
- اردو میں "شوری" کے لغوی معنی مشورہ اور صلاح ذکر کیا گیا ہے۔ اور اسکے علاوہ "شوری" کی طرف نسبت کے ساتھ "شورائی، شورائیت اور شورائیت" تینوں الفاظ مذکور ہیں۔
- اصطلاحی معنی یہ ہے کہ "وہ نظام جس میں صلاح و مشورے سے کاروبار حکومت انجام دیا جائے یا پہنچائی نظام"^{vi}۔ فیروز اللغات میں "شورے" کے تلفظ کے ساتھ مشورہ اور صلاح کے معنی ذکر کیا گیا ہے۔^{vii}
- شوری اور شورائیت میں فرق: ان دونوں میں فرق یہ ہے کہ "شورائیت" کسی نظام یا پروسیس کو ظاہر کرنے والا لفظ ہے جس میں مشاورت کا عمل مقصود ہوتا ہے جبکہ "شوری" محض مشورہ دینے کے لیے استعمال ہوتا ہے جس طرح لفظ جمہور سے جمہوریت ہے۔
- انگریزی زبان میں "شورائیت" کے لیے کوئی مخصوص لفظ نہیں ہے البتہ مختلف سیاق میں کچھ الفاظ بولے جاتے ہیں جو شورائی عمل پر دلالت کرتے ہیں جنہیں ذیل میں بیان کیا جا رہا ہے
- Deliberation, Conference, Comittee decision, Collective decision, Advisory
- یاد رہے کہ انگریزی زبان میں مندرجہ بالا الفاظ شورائی عمل کی وضاحت کے لیے استعمال کیے جاسکتے ہیں لیکن یہ اصطلاح چونکہ عربی زبان کی ہے اس لیے اس کی تفصیل اور استعمال عربی لفظ کے ساتھ ہی زیادہ ملتی ہے جبکہ اردو زبان چونکہ عربی زبان سے ماخوذ ہے اس لیے اردو میں اس لفظ کا استعمال ہوتا ہے۔
- پس منظر

نبی رحمت ﷺ کی بعثت سے پہلے پوری دنیا کو جو اخلاقی بیماریاں دیبک کی طرح چاٹ رہی تھیں ان میں سے ایک اور اہم ترین "عورت" کو اس کے صحیح اور اصل مقام سے گرا کر نحوست، باعث عار اور معاشی بوجھ کا سبب سمجھا جاتا تھا۔ قرآن مجید میں جاہلیت کے اس رویے کا تذکرہ کیا گیا۔

ارشاد باری تعالیٰ ہے: "وَإِذَا بُيِّنَتْ لَهُمْ بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ يَتَوَارَىٰ مِنَ الْقَوْمِ مِنْ سُوءِ مَا بُيِّنَتْ بِهِ أَلَيْسَ كُفْرًا بِكُمْ إِذْ كَفَرْتُمْ بِالَّذِي نَادَيْتُمْ بِهِ أَنْتُمْ أَنفُسَكُمْ يَوْمَ تَقُومُ السَّاعَةُ أُولَٰئِكَ الَّذِينَ كَفَرُوا يُخَادِعُونَ اللَّهَ وَإِنَّ اللَّهَ خَبِيرٌ بِمَا كُفَرُوا" ^{viii}

ترجمہ: "اور جب خوشخبری دی جاتی ہے ان میں سے کسی ایک کو تو اس کا منہ سیاہ ہو جاتا ہے اور وہ غمزہ ہو جاتا ہے۔ وہ لوگوں سے چھپتا پھرتا ہے، اس برائی کی وجہ سے جسکی خوشخبری اسے دی گئی ہے، آیا اسے ذلت کے باوجود قبول کر لے، یا اسے دفن دے مٹی۔ آگاہ رہو! برا ہے جو وہ فیصلہ کرتے ہیں۔"

عورت کی پیدائش پر اپنے تئیں وضع کردہ فکر کے مطابق حقارت کا نشانہ بناتے اور بالآخر وہ حقارت بیٹیوں کے قتل اور زمین میں زندہ درگور کرنے پر منتج ہوتی۔ چنانچہ اللہ تعالیٰ نے ارشاد فرمایا: "وَإِذَا الْمَوْءُودَةُ سُئِلَتْ ^{ix}

ترجمہ: "اور جب زندہ درگور کی گئی سے پوچھا جائے گا۔"

عرب ثقافت میں عورت انسان اور حیوان کے درمیان ایک علیحدہ مخلوق تصور کی جاتی تھی جس کا کام صرف ترقی نسل اور مردوں کی خدمت تھا۔ لڑکیوں کا پیدا ہونا بد نصیبی تصور کی جاتی تھی اور ان کو زندہ دفن کر دینے کی رسم عام تھی اور اس کام بد کو وہ پناہ حق سمجھتے تھے۔ ^x

الغرض عورت کو قبل از اسلام انتہائی تحقیرانہ امتیازی سلوک کا سامنا تھا جس کو اسلام نے ختم کر دیا۔ چنانچہ مرد اور عورت کو ایک ہی نوع یعنی انسان ہونے کے اعتبار سے ملنے والے شرف و مجد میں کوئی فرق نہیں کیا گیا۔

ارشاد باری تعالیٰ ہے: "لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ^{xi}

ترجمہ: "البتہ تحقیق ہم نے انسان کو سب سے اچھی بناوٹ میں بنایا ہے۔"

اس عزت و تکریم میں مرد اور عورت دونوں برابر ہیں کیونکہ نبی ﷺ کا ارشاد گرامی ہے:

"إِنَّمَا النِّسَاءُ شَقَائِقُ الرِّجَالِ" ^{xii}

ترجمہ: بے شک عورتیں مردوں کی مانند ہیں۔

علاوہ ازیں اللہ تعالیٰ نے اعمال کے اعتبار سے مراتب میں بھی مرد اور عورت میں کچھ فرق نہیں کیا چنانچہ ارشاد گرامی ہے:

"مَنْ عَمِلَ صَالِحًا مِنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيَاةً طَيِّبَةً وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ" ^{xiii}

ترجمہ: "جو بھی نیک عمل کرے چاہے وہ مرد ہو یا عورت اور وہ مومن ہو تو البتہ ہم اسے ضرور پاکیزہ زندگی سے نوازیں گے اور البتہ ہم انہیں ان کی جزا ضرور بدلے میں دیں گے، ان بہترین اعمال کی وجہ سے جو وہ کیا کرتے تھے۔"

مذکورہ بالا تفصیل کی روشنی میں یہ واضح ہوا کہ مرد اور عورت کے مابین میں اسلام میں کوئی امتیاز نہیں برتا گیا البتہ مرد اور عورت کی صنف مختلف ہے جو کہ بنیادی مساوات سے متناقض نہیں ہے بلکہ اللہ تبارک و تعالیٰ نے صنفی استعداد کے مطابق حقوق و واجبات کو تقسیم کیا ہے لہذا یہ بات عدل کے منافی ہے کہ دو الگ جنس کے افراد کو ان کی صنفی استعداد کے برعکس ایک ہی جیسی ذمہ داریاں تفویض کر دی جاتیں چنانچہ اللہ تعالیٰ نے دونوں کو جدا جدا خصوصیتوں اور صلاحیتوں سے نوازا ہے اور جس طرح انسانی معاشرے کا مرد رکن ہے اسی طرح عورت بھی ہے جن کا باقی کائنات کے عناصر کی طرح ایک دوسرے پر انحصار ہے لہذا کسی ایک کو بھی محض ایک نوع ہونے کی بنا پر ایک دوسرے سے کمتر نہیں سمجھا جاسکتا۔

مرد کو ترجیح

یہ بات واضح ہو گئی کہ اسلام نوع کے اعتبار سے مرد اور عورت کی کامل مساوات کا مدعی ہے چاہے وہ حقوق ہوں یا فرائض لیکن اس کے برعکس معاشرتی نظام میں مرد کو عورت پر ایک درجہ ترجیح دی گئی ہے اور اس ترجیح کو اس لیے ضروری قرار دیا گیا ہے تاکہ زندگی کا توازن برقرار رہے مزید یہ کہ خاندان کی کفالت کی مشکل ذمہ داری مرد پر عائد کی گئی ہے اور اپنی صلاحیتوں کے لحاظ سے وہ یہ بوجھ اٹھانے کے قابل ہے اس لیے ضروری ہے کہ اس ذمہ داری کی زیادتی کی نسبت اس کا حق بھی زیادہ ہو چنانچہ ارشاد باری تعالیٰ ہے:

"وَهُنَّ مِثْلُ الَّذِي عَلَيَّهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ" ^{xiv}

ترجمہ: "اور عورتوں کے بھی مناسب طریقے سے مردوں پر حقوق ہیں جس طرح مردوں کے عورتوں پر ہیں۔ البتہ مردوں کو ان پر ایک درجہ حاصل ہے۔" واضح رہے یہ ترجیح عورت کی حقارت کی بنا پر نہیں رکھی گئی بلکہ اسلام نے مرد اور عورت کی ذمہ داریوں کی بنا پر یہ تفاوت رکھا ہے مثلاً ایک مرد پر جہاد کے لئے نکلنا لازم ہے لیکن عورت کو اس ذمہ داری سے مستثنیٰ کر دیا گیا ہے لہذا ایک بندہ تب تک جہاد نہیں کر سکتا جب تک اس کے پیچھے ایک عورت اس کے گھر کو سنبھالنے اور دیکھ بھال میں اپنے قوتیں صرف نہ کرے چنانچہ میدان جہاد میں مرد کی یکسوئی عورت کی قربانیوں کا ثمر ہے اس لیے اگر مرد میدان میں لڑ رہا ہے تو وہ اکیلا نہیں لڑ رہا بلکہ اس کے ساتھ خدا کی وہ بندی بھی برسرِ پیکار ہے جس نے اس مرد کو زندگی کے دوسرے محاذوں سے بے پرواہ کر دیا ہے۔ ^{xv}

خواتین کی شوراہیت کی شرعی حیثیت

اسلام میں خواتین کی حیثیت اور ذمہ داریوں کو واضح کرنے کے بعد شوراہیت میں خواتین کی شمولیت سے متعلق عہد نبوی اور خلافت راشدہ سے ایسی بہت سی مثالیں ملتی جو اس امر کو واضح کرنے میں ایک بین ثبوت کے طور پر پیش کی جاسکتی ہیں۔

اسلامی معاشرے میں عورت کی جداگانہ حیثیت ہے اسلئے عہد نبوی اور خلافت راشدہ میں خواتین کی جنگوں میں شمولیت، جامع مسجد میں حاضری اور خلفاء کے خطبات میں شمولیت اس بات پر دلالت کرتی ہیں کہ اسلامی سلطنت میں عورت کا اپنا حصہ ہے جس سے اس کو روکا نہیں جاسکتا۔ ^{xvi}

قرآن مجید اور احادیث رسول ﷺ میں "عورت" سے مشاورت کے جواز کے دلائل کی تفصیل اس انداز میں بیان کی گئی ہے:

1. ارشاد باری تعالیٰ ہے: "وَأْمُرْهُمْ شُورَىٰ بَيْنَهُمْ" ^{xvii}

اس آیت میں اللہ تعالیٰ نے تمام مسلمانوں کے امور شوراہیت کے ذریعے سے طے کرنے کا حکم دیا ہے اور "تمام" میں دونوں جنس شامل ہیں اور اس آیت میں صرف مردوں کے لیے شوراہیت مخصوص ہونے کی کوئی صورت نہیں ہے۔ ^{xviii}

2. ارشاد الہی ہے: "فَإِنْ أَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا" ^{xix}

اس آیت میں خاوند اور بیوی کو پابند کیا گیا ہے کہ وہ بچے کا دودھ مدت رضاعت کے دوران چھڑوانے کے لیے باہم مشورہ کریں اگر دونوں میں سے کسی ایک کی رضامندی نہ ہو تو دودھ چھڑوانا جائز نہ ہوگا۔ ^{xx}

اس آیت میں مشاورت کے حوالے سے عورت کی جداگانہ رائے کی اہمیت واضح کی گئی ہے چنانچہ جب ایک چھوٹے سے خاندانی فیصلے کے لیے شوراہیت میں خاتون کی شمولیت لازم ہے تو پھر بڑے خاندان یعنی امت و مملکت کے فیصلوں میں ان کو اس حق سے کیسے محروم رکھا جاسکتا ہے۔ ^{xxi}

3. ارشاد باری تعالیٰ ہے: "مَنْ عَمِلَ صَالِحًا مِنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّاهُ حَيَاةً طَيِّبَةً وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ" ^{xxii}

ترجمہ: "جو بھی نیک عمل کرے چاہے وہ مرد ہو یا عورت اور وہ مومن ہو تو اللہ تعالیٰ ہم اسے ضرور پاکیزہ زندگی سے نوازیں گے اور البتہ ہم انہیں ان کی جزا ضرور بدلے میں دیں گے، ان بہترین اعمال کی وجہ سے جو وہ کیا کرتے تھے"

ڈاکٹر صلابی لکھتے ہیں کہ عمل سیاست اگر اخلاص نیت کے ساتھ کیا جائے تو یہ بھی اعمال صالحہ میں سے ہے ^{xxiii}

4. موسیٰ علیہ السلام جب مصر سے مدین تشریف لے گئے تو وہاں پر دو خواتین کنویں پر اپنی بکریوں کو پانی پلانے کے انتظار میں تھیں لیکن لوگوں کے ازدحام کی وجہ سے ایک جانب کھڑی ہوئی تھیں یہاں تک کہ تمام لوگ اپنی بکریوں کو پانی پلا چکے تو حضرت موسیٰ علیہ السلام نے ان خواتین کی بکریوں کو پانی پلایا۔ ان خواتین نے گھر جا کر انہوں نے حضرت موسیٰ علیہ السلام کا حال اپنے بوڑھے والد^{xxiv} کو کہہ سنایا۔ ان کے والد نے حضرت موسیٰ علیہ السلام کو بلا بھیجا ان سے مدین آمد کی وجہ دریافت کر رہے تھے اس دوران ان دونوں خواتین میں سے ایک نے اپنے والد کو مشورہ دیا جس کو قرآن مجید نے کچھ یوں بیان فرمایا: "قَالَتْ إِخْدَاهَا يَا أَبَتِ اسْتَأْجِرْهُ إِنَّ خَيْرَ مَنِ اسْتَأْجَرْتَ الْقَوِيُّ الْأَمِينُ"^{xxv}

ترجمہ: "ان دونوں میں سے ایک نے کہا: اے میرے ابا جان! اسے معاوضے پر رکھ لیں، کیونکہ سب سے بہتر شخص جسے آپ معاوضے پر رکھیں وہ طاقت ور، امانت دار ہی ہے۔"

یہ مشورہ ان کے والد کو پسند آیا اور انہوں نے اس مشورے پر عمل کرتے ہوئے حضرت موسیٰ کو کچھ شرائط کے ساتھ اپنے ہاں خادم مقرر کر دیا۔

5. ارشاد نبوی ہے: "إِنَّ الدِّينَ النَّصِيحَةُ، إِنَّ الدِّينَ النَّصِيحَةُ، إِنَّ الدِّينَ النَّصِيحَةُ قَالُوا: لِمَنْ يَا رَسُولَ اللَّهِ؟ قَالَ: لِلَّهِ، وَكِتَابِهِ، وَرَسُولِهِ، وَأُمَّةٍ الْمُؤْمِنِينَ وَعَامَّتِهِمْ، - أَوْ أُمَّةٍ الْمُسْلِمِينَ وَعَامَّتِهِمْ"^{xxvi}

ترجمہ: "دین سراپا خیر خواہی ہے۔ دین سراپا خیر خواہی ہے۔ دین سراپا خیر خواہی ہے۔ صحابہ کرام نے پوچھا: اے اللہ کے رسول! کس کے لیے؟ آپ ﷺ نے فرمایا: "اللہ کے لیے، اور اس کی کتاب کے لیے، اور اس کے رسول کے لیے، اور اہل ایمان کے ائمہ و حکام اور عام لوگوں کے لیے۔" ان اس حدیث کو ذکر کرنے کے بعد ڈاکٹر عبدالعلیم ابو شفقہ لکھتے ہیں کہ معاملات میں جب تک کسی بات کی حرمت کی نص وارد نہ ہو وہ مباح ہوتی ہے اور مجھے خواتین کی شوراہت کی حرمت یا ممانعت کی کوئی دلیل نہیں ملی۔ اس لیے عورت جو بہتر سمجھتی ہے اسکے ساتھ وہ رائے دے سکتی ہے۔^{xxvii} یہی بات مولانا گوہر الرحمن نے بھی لکھی ہے کہ شرعی لحاظ سے عورت کو مشورہ دینے کے حق سے محروم نہیں کیا گیا۔^{xxviii}

6. مسلمانوں اور مشرکین مکہ کے مابین صلح حدیبیہ کے موقع پر معاہدہ طے پا جانے کے بعد نبی ﷺ نے صحابہ کرام کو حکم دیا کہ اٹھو قربانی کرو اور اپنے سروں کو منڈوا لو۔ آپ کی اس بات کو سن کر لوگوں میں کوئی حرکت نہ ہوئی تو آپ ﷺ نے دوبارہ اور سہ بارہ یہ حکم دیا لیکن اس کے باوجود صحابہ کرام اپنی جگہوں پر بیٹھے رہے۔ آپ ﷺ یہ صورت حال دیکھ کر خاموشی سے اٹھ کر خیمے میں تشریف لے گئے اور حضرت ام سلمہؓ سے سارا معاملہ کہہ سنایا۔ حضرت ام سلمہؓ نے مشورہ دیتے ہوئے فرمایا: اللہ کے نبی ﷺ! کیا آپ یہ پسند کریں گے کہ باہر تشریف لے جائیں اور کسی سے کچھ نہ کہیں بلکہ اپنا قربانی کا جانور ذبح کریں اور اپنے حجام کو بلا لیں جو آپ کے بال مونڈھ دے۔ چنانچہ نبی ﷺ نے ایسا ہی کیا جب صحابہ نے دیکھا تو وہ بھی اٹھے اور ایک دوسرے کی حجامت کرنے لگے اور ایسا لگتا تھا ہو کہ غم و الم کی وجہ سے وہ ایک دوسرے سے لڑپڑیں گے۔^{xxix}

اس حدیث کو ذکر کرنے کے بعد حافظ ابن حجر لکھتے ہیں کہ اس حدیث میں مشاورت کی فضیلت ہے اور فاضلہ خاتون سے مشاورت کا جواز بھی ثابت ہوتا ہے۔

xxx

7. جمہور فقہاء کے نزدیک "فتویٰ" اور "شوری" ایک ہی درجے کے امور ہیں پس ہر وہ بندہ جو "فتویٰ" دینے کی شرائط پر پورا اترتا ہو وہ شوراہت کا حصہ بن سکتا ہے اور امام (حاکم) اور قاضی کے لیے جائز ہے کہ وہ اس سے مشورہ لے، اس کی رائے کو نافذ کرے اور یہ بات معلوم ہے کہ "فتویٰ" کی صحت کے لیے مفتی کے "مرد" ہونے کی کوئی شرط نہیں ہے^{xxxi} چنانچہ علامہ ماوردی لکھتے ہیں کہ قاضی کے لیے جائز ہے کہ وہ شرط پر پورا اترنے والے شخص سے مشورہ کر سکتا ہے اگرچہ مستشار اندھا ہو، غلام ہو یا عورت ہو کیونکہ ان میں سے ہر ایک فتویٰ دینے کا اہل ہے۔^{xxxii}

امام ابن حزم نے صحابہ کرام کے زمانے میں "فتاویٰ" جاری کرنے والے صحابہ کرام کے نام ذکر کرتے ہوئے تقریباً 20 صحابیات کا بھی تذکرہ کیا ہے جو "فتاویٰ" دیا کرتی تھیں۔ سب سے پہلے ام المومنین عائشہ صدیقہؓ کا نام ہے اور اس کے بعد دیگر نام ذکر کیے ہیں جو کہ یہ ہیں: ام سلمہؓ، حفصہؓ، ام حبیبہؓ، فاطمہ بنت رسول اللہؓ، فاطمہ بنت قیسؓ، اسماء بنت ابی بکرؓ، ام شریکؓ، الحولاء بنت تویبہؓ^{xxxiii}، سہلہ بنت سہیلؓ، ام درداء الکبریٰؓ، زینب بنت ام سلمہؓ، ام ایمنؓ، ام یوسفؓ، عاتکہ بنت عمرو بن عمرو بن زید بن نفیلؓ^{xxxiv}۔

عطا بن رباحؓ فرماتے ہیں: "حضرت عائشہؓ کو گوں میں سب سے زیادہ فقیہ، سب سے زیادہ عالم اور عام معاملات میں تمام لوگوں میں سب سے بہتر رائے رکھنے والی تھیں"

ابو بردہ اپنے والد ابو موسیٰ سے بیان کرتے ہیں کہ انہوں نے کہا: "ہمیں جب بھی کوئی پیچیدہ مسئلہ درپیش ہوا ہم اس بابت حضرت عائشہؓ سے پوچھتے تو آپ کے پاس اس کا علم ہوتا تھا"۔

مذکورہ بالا دلائل، نصوص اور آراء کی روشنی میں یہ بات واضح ہو گئی کہ خواتین بھی مردوں کی طرح شوراہیت کا حصہ بن سکتی ہیں۔

حضرت عمرؓ کی خواتین سے شوراہیت

امام ابن سیرین فرماتے ہیں کہ حضرت عمرؓ معاملات خلافت میں مشاورت کیا کرتے تھے حتیٰ کہ وہ عورتوں سے بھی مشاورت کرتے اور اگر کسی خاتون کا مشورہ اچھا ہوتا تو آپؓ اس مشورے کو قبول کر لیتے اور اسے نافذ کر دیتے۔^{xxxvi}

ڈاکٹر زریق لکھتے ہیں کہ صحابہ کرام خواتین سے مشاورت کیا کرتے تھے اور سب سے پہلے جنہوں نے عورتوں سے مشاورت کا اصول متعارف کروایا وہ عمر بن خطابؓ تھے۔^{xxxvii}

مجاہد کی محاذ جنگ پر وقت کی تحدید

حضرت عمر فاروقؓ ایک روز حسب عادت مدینہ منورہ کی گلیوں میں گشت کر رہے تھے۔ اس دوران آپؓ عرب کی عورتوں میں سے ایک ایسی عورت کے گھر کے پاس سے گزرے جو اپنا دروازہ بند کر کے یہ اشعار پڑھ رہی تھی:

• تَطَاوَلْ هَذَا وَاحْضَلْ جَانِبُهُ
وَأَرْقَى إِذْ لَا حَلِيلَ أَلَا عِبْنُهُ

ترجمہ: یہ رات پھیلتی چلی گئی اور اندھیرا جا رہا ہے اور اس چیز نے میری نیند اڑادی کہ یہاں پر میرا کوئی ہم بستر نہیں جس سے میں دل بہلا سکوں۔

• أَلَا عِبَهُ طُورًا وَ طُورًا كَأَمْنَا
بَدَا قَمْرًا فِي ظِلْمَةِ اللَّيْلِ حَاجِبَهُ

ترجمہ: لمحہ بہ لمحہ میں اس کے ساتھ اس طرح کھیلوں جیسے رات کے اندھیرے میں بادل کے افق سے چاند نکل کر آنکھ بچولی کھیلتا ہے۔

• يَسْرُ بِهِ مَنْ كَانَ يَلْهُو بَقْرِيه
لَطِيفُ الْحَشَى لَا تَجْتَوِيهِ أَقَارِبُهُ

ترجمہ: اس کے قرب سے جو لذت حاصل کرتا ہے اسے خوشی ہوتی ہے نرم و نازک پھلیوں والا اس کے عزیز و اقارب اسے ناپسند نہیں کرتے۔

• فَوَاللَّهِ لَوْ لَا اللَّهُ لَا رَبَّ غَيْرَهُ
لِحْرَاكَ مِنْ هَذَا السَّرِيرِ جَوَانِبُهُ

ترجمہ: اللہ کی قسم اگر اللہ کا خوف نہ ہوتا اس کے سوا کوئی پروردگار نہیں تو اس چارپائی کے پائے حرکت کر رہے ہوتے۔

• وَلَكِنِّي أَحْشَى رَقِيْبًا مَوْكَلًا
بِأَنْفَسِنَا لَا يَفْتَرُ الدَّهْرُ كَاتِبَهُ

ترجمہ: لیکن میں اس نگران کار سے ڈرتی ہوں جو ہمارے اوپر مقرر ہے اور کبھی کسی بھی وقت اس کا لکھنے والا نہیں ٹھکتا۔

پھر اس نے ٹھنڈی آہ بھری اور کہا: "عمر بن خطابؓ کی وجہ سے مجھے تنہائی اور اپنے خاوند سے جدائی کا سامنا ہے"۔

حضرت عمرؓ نے اس کے دروازے پر دستک دی۔ اس عورت نے کہا: کون ہے جو رات کے اس وقت ایک اکیلی خاتون کے دروازے پر دستک دے رہا ہے؟

حضرت عمرؓ نے کہا: دروازہ کھولو! تو اس نے انکار کر دیا۔ جب حضرت عمرؓ نے زیادہ دستک دی تو اس نے دھمکی دی کہ اللہ کی قسم! اگر میں نے تیری شکایت امیر المؤمنین کو کر دی تو وہ تجھے سزا دیں گے۔ حضرت عمرؓ نے اس کی پاک دامنی دیکھی تو فرمایا: دروازہ کھولو میں امیر المؤمنین ہوں۔

اس نے کہا: تم جھوٹ بول رہے ہو جب آپؓ نے اپنی آواز بلند کی تو اس نے پہچان لیا اور دروازہ کھول دیا۔ آپؓ نے پوچھا کہ تم کیا کہہ رہی تھی؟ اس خاتون نے اپنی بات دہرائی۔ آپؓ نے پوچھا: تمہارا خاوند کہاں ہے؟ اس نے کہا: وہ فلاں معرکے میں جہاد پہ گیا ہے۔

حضرت عمرؓ نے اس لشکر کے سربراہ کو خط لکھ کر اس عورت کے خاوند کو فوری طلب کر لیا۔ جب وہ آیا تو آپؓ نے اس کو اپنے گھر جانے کا حکم دیا۔

اس مسئلے کے سامنے آنے کے بعد حضرت عمرؓ اس کے حل کے لیے کوشاں ہو گئے چنانچہ آپؓ نے خواتین سے متعلقہ مسئلہ ہونے کی وجہ سے انہی کی مشاورت سے حل کرنے کا فیصلہ کیا اور اپنی بیٹی ام المؤمنین حفصہؓ کے ہاں تشریف لے گئے اور ان سے استفسار کیا کہ میری بیٹی! ایک عورت اپنے خاوند کے بغیر کتنا عرصہ گزار سکتی ہے؟ حضرت حفصہؓ نے فرمایا: ایک عورت اپنے خاوند کے بغیر زیادہ سے زیادہ چار ماہ گزار سکتی ہے چنانچہ حضرت عمرؓ نے ہر سپاہی کو چار ماہ بعد محاذ سے چھٹی دینے کا حکم نامہ لکھ کر لشکروں میں بھیج دیا اور صحابہ کرام میں سے کسی نے حضرت عمرؓ کے اس فیصلے کی مخالفت نہ کی۔^{xxxviii}

امام باقرؑ نے دیگر خواتین سے مشاورت کا بھی ذکر کیا ہے:

"فَقَالَ لِحَفْصَةَ وَأَهْلِ التَّجْرِبَةِ مِنَ النِّسَاءِ كَمَا أَكْثَرَ مَا يَصْبِرُ النِّسَاءُ عَنِ أَزْوَاجِهِنَّ فَقُلْنَ لَهُ أَزْبَعَةَ أَشْهَرِ فَكَانَ لَا يَجْبِسُ الْبُعْثُ أَكْثَرَ مِنْ أَزْبَعَةِ أَشْهَرِ"^{xxxix}

ترجمہ: "پس حضرت عمرؓ نے حفصہؓ اور دیگر تجربہ کار خواتین سے مشاورت کی کہ عورتیں اپنے خاوندوں کے بغیر کتنا عرصہ صبر کر سکتی ہیں؟ تو انہوں نے کہا کہ چار ماہ۔ پس چار ماہ سے زائد کسی کو لشکر کے ساتھ نہیں بھیجا جاتا تھا۔"

اثرات

اس فیصلے سے دو اہم مسائل حل ہو گئے پہلا مسئلہ یہ حل ہوا کہ خاوندوں کا اپنی بیویوں سے اتنا عرصہ دور رہنے سے معاشرے میں بے راہ روی بڑھنے کا امکان تھا، اس فیصلے سے اس امکان کا خاتمہ ہو گیا۔ اس کے علاوہ جو فوجی اتنا عرصہ اپنی بیویوں سے دور تھے وہ اپنی بیویوں کو خرچہ بھی نہیں بھیج رہے تھے چنانچہ حضرت عمرؓ نے فیصلے میں یہ لکھ کر بھیجا کہ وہ اپنی بیویوں کو خرچہ بھیجیں وگرنہ طلاق دے دیں اگر طلاق دینی ہو تو اس عرصے کا خرچہ دینا پڑے گا یعنی حضرت عمرؓ کے اس فیصلے سے خواتین کے مالی حقوق کا تحفظ بھی ممکن ہوا۔

غسل جنابت کا حکم

حضرت عمرؓ کو خبر ہوئی کہ حضرت زید بن ثابتؓ یہ فتویٰ دے رہے ہیں کہ جب خاوند اپنی بیوی سے مباشرت کرے اور انزال نہ ہو تو اس صورت میں غسل واجب نہیں ہوتا۔ حضرت عمرؓ نے زید بن ثابتؓ کو بلایا اور پوچھا: کیا تم اپنی رائے سے یہ فتویٰ دے رہے ہو؟

انہوں نے کہا: نہیں! امیر المؤمنین! میں نے اپنے چچاؤں حضرت ابوالیوبؓ، ابی بن کعبؓ اور رفاعہ بن رافعؓ سے سنا ہے۔

حضرت عمرؓ نے رفاعہؓ سے پوچھا تو انہوں نے کہا: جی ہاں ہم رسول اللہ ﷺ کے زمانے میں ایسا ہی کرتے تھے ہمارے پاس نہ اس کے حرام ہونے کا حکم آیا اور نہ ہی رسول اللہ ﷺ نے ہمیں اس سے منع فرمایا۔

حضرت عمرؓ نے پوچھا: کیا نبی رحمت ﷺ کو اس کا علم بھی تھا؟ انہوں نے کہا: یہ مجھے معلوم نہیں۔

اس اختلاف کو دیکھتے ہوئے حضرت عمرؓ نے اہل شوریٰ کا اجلاس طلب کیا۔ انصار و مہاجرین جب آپؓ کے پاس جمع ہوئے تو آپؓ نے ان سے اس مسئلے کا حل دریافت کیا۔ سب نے کہا کہ انزال نہ ہونے کی صورت میں غسل واجب نہیں ہے۔ حضرت علیؓ المرتضیٰ اور حضرت معاذ بن جبلؓ نے کہا: ایسا نہیں ہے بلکہ جب نختنے کی جگہ نختنے کی جگہ سے گزر جائے گی تو غسل واجب ہو جائے گا۔

اس اختلاف کو دیکھتے ہوئے حضرت عمرؓ نے کہا: یہ اہم مسئلہ ہے کہ تم اصحاب بدر ہوتے ہوئے آپس میں اس قدر مختلف ہوئے تو تمہارے بعد والوں کا کیا ہوگا؟ حضرت علیؓ نے یہ رائے پیش کی کہ اے امیر المؤمنین! اس مسئلے میں نبی رحمت ﷺ کی سنت کے بارے میں ان کے گھر والوں سے زیادہ کوئی نہیں جانتا تو حضرت عمرؓ نے حضرت حفصہؓ کی طرف پیغام بھیجا۔ انہوں نے کہا کہ مجھے اس بارے میں علم نہیں۔ انہوں نے پھر حضرت عائشہؓ کی طرف بھیجا تو انہوں نے کہا:

"إِذَا جَاوَزَ الْخِتَانِ الْخِتَانَ فَقَدْ وَجِبَ الْغَسْلُ"

ترجمہ: جب نختنے کی جگہ نختنے کی جگہ سے گزر جائے گی تو غسل واجب ہو جائے گا۔

حضرت عائشہؓ کی اس رائے کے بعد حضرت عمرؓ نے اس رائے کو نافذ کر دیا اور سختی سے حکم جاری کیا کہ اگر مجھے پتہ لگا کہ کوئی شخص اس کی مخالفت کر رہا ہے تو میں اس کو سخت سزا دوں گا چنانچہ اصحاب شوریٰ کے اتفاق کے بعد حضرت عائشہؓ کی رائے کو نافذ کر دیا گیا۔^{x1}

اثرات

حضرت عمرؓ کے اس شورائی فیصلے سے ایک ایسا بنیادی مسئلہ حل ہو گیا جو طہارت سے متعلقہ تھا اور طہارت عبادات کی بنیاد ہوتی ہے۔ اسلئے یہ کہا جاسکتا ہے کہ ایک خاتون کی رائے سے مسلمانوں کی عبادات کے بارے میں پیدا ہونے والے شبہات کا ازالہ ہو گیا اور ایک خاتون کی رائے سے ایک بہت بڑا اختلاف خوش اسلوبی کے ساتھ اختتام کو پہنچ گیا۔

حق مہر کی مقدار

مسروق فرماتے ہیں کہ ایک دن حضرت عمرؓ ممبر رسول پر تشریف فرما ہوئے اور عوام کو مخاطب کر کے کہا: اے لوگو! تم حق مہر میں مبالغہ آرائی سے کام کیوں لے رہے ہو حالانکہ رسول اللہ ﷺ نے 400 درہم سے زیادہ حق مہر مقرر نہیں کیا؟ پھر آپؓ نے 400 درہم سے زائد حق مہر مقرر کرنے سے منع فرمادیا۔ اس فیصلے کا اعلان کر کے آپؓ منبر سے نیچے اترے، ایک خاتون جو قریش سے تعلق رکھتی تھیں، انہوں نے حضرت عمر بن خطابؓ کو مخاطب کر کے کہا: اے امیر المؤمنین! آپؓ نے لوگوں کو عورتوں کے حق مہر میں 400 درہم سے زائد دینے سے منع کر دیا ہے؟ انہوں نے کہا: جی ہاں! اس خاتون نے کہا: کیا آپ نے اللہ تعالیٰ کا وہ کلام نہیں سنا جو قرآن مجید میں ہے؟ حضرت عمرؓ نے پوچھا: وہ کیا ہے؟ اس خاتون نے کہا: آپ نے سنا نہیں کہ اللہ تعالیٰ نے فرمایا:

"وَإِنْ أَرَدْتُمْ اسْتِبْدَالَ زَوْجٍ مَكَانَ زَوْجٍ وَآتَيْتُمْ إِخْدَاهُمْ فَنَطَارًا فَلَا تَأْخُذُوا مِنْهُ شَيْئًا أَتَأْخُذُونَهُ بُهْتَانًا وَإِنَّمَا مُبِينًا"^{xli}

ترجمہ: "اور اگر تم ایک بیوی کی جگہ دوسری بیوی لانا چاہو اور تم نے اسے ڈھیر سا مال دیا ہو تو تم اس مال میں سے کچھ بھی واپس نہ لو، کیا تم اس پر بہتان لگا کر اور صریح گناہ کے مرتکب ہو کر اس سے مال واپس لینا چاہتے ہو؟"

حضرت عمرؓ نے کہا: "اللهم غفرًا، كل الناس أفتق من عمر، ثم رجع فركب المنبر، فقال أيها الناس: إني كنت نهيتمكم أن تزيدوا في صدقاتهن على أربعمائة درهم، فمن شاء أن يعطي من ماله ما أحب"

ترجمہ: "اے اللہ! مجھے معاف فرما! تمام لوگ ہی عمر سے بڑھ کر فقیہ ہیں۔ پھر آپؓ لوٹے اور ممبر پر دوبارہ براجمان ہوئے اور کہا: اے لوگو! بے شک میں نے تمہیں 400 درہم سے زائد حق مہر مقرر کرنے سے منع کیا تھا بس جو چاہے وہ اپنے مال میں سے جتنا چاہے حق مہر ادا کرے۔"

ابو یعلیٰ فرماتے ہیں کہ میرے خیال سے آپؓ نے کہا: "فمن طابت نفسه فليعمل"

ترجمہ: جس کو جیسے پسند ہو وہ کرے۔

مصعب بن عبد اللہ اپنے دادا سے اس عورت کا حلیہ بھی بیان کرتے ہیں کہ وہ ایک لمبی ناک والی خاتون تھیں۔^{xlii}

امام قرظی نے اس واقعے کو ذکر کرتے ہوئے لکھا ہے کہ حضرت عمرؓ نے 12 اوقیہ سے زائد مہر مقرر کرنے سے منع فرمایا تو ایک خاتون نے کھڑے ہو کر آپ کو کہا: "يَا عُمَرُ، يُعْطِينَا اللَّهُ وَتَحْرِمُنَا! أَلَيْسَ اللَّهُ سُبْحَانَهُ وَتَعَالَى يَقُولُ: (وَأْتَيْنَهُمْ إِحْدَاهُنَّ قِنطَارًا فَلَا تَأْخُذُوا مِنْهُ شَيْئًا^{xliiii})"؟ حضرت عمرؓ نے فرمایا: "خاتون درنگی پر ہے اور عمر کو غلطی لگی۔ ایک روایت میں ہے کہ حضرت عمرؓ کچھ دیر گردن جھکائے خاموش رہے پھر فرمایا: اے عمر! تمام لوگ ہی تجھ سے زیادہ فقیہ ہیں۔ ایک اور روایت میں ہے کہ آپؓ نے کہا: عورت درست ٹھہری اور مرد غلطی کھا گیا اور آپؓ نے اپنی رائے کو ترجیح نہ دی"۔^{xliv}

اثرات

اس واقعے سے یہ ثابت ہوتا ہے کہ حضرت عمرؓ جب لوگوں کو کسی اہم مسئلے کے لیے جمع فرماتے تو اس میں خواتین بھی شامل ہوتی تھیں جس طرح عہد نبوی میں لوگوں کو جمع کیا جاتا تھا تو اس میں بھی خواتین حاضر ہوتی تھیں۔ ڈاکٹر فواد عبد المنعم لکھتے ہیں کہ موجودہ زمانے کے مطابق (اس واقعے کی روشنی میں) ہم یہ کہہ سکتے ہیں کہ عورت کو اسلام نے پارلیمان میں نمائندگی کا حق دیا ہے اور یہ کہ وہ عام قانون سازی میں حصہ لے سکتی ہے کیونکہ ابتدائے اسلام میں اسلامی سلطنت کی پارلیمان، مسجد ہوا کرتی تھی۔^{xlv}

الغرض حضرت عمرؓ کا یہ فیصلہ کرنا اور پھر ایک خاتون کے رد کرنے پر اپنی بات سے رجوع کرنا خلافت عمرؓ میں خواتین کی حق رائے دہی کی واضح علامت ہے اور اس فیصلے سے مہر کی حد بندی کا اصول کا عدم قرار دے دیا گیا۔

بازار کی نگرانی

حضرت شفاء بنت عبد اللہ^{xlvi} نے ہجرت سے قبل اسلام قبول کیا۔ آپؓ مہاجرات صحابیات میں سے تھیں۔ آپؓ نے نبی ﷺ کے ہاتھ پر بیعت بھی کی۔ حضرت شفاءؓ باصلاحیت اور فضلاء خواتین میں سے تھیں۔ آپؓ کی بذات خود رسول اللہ ﷺ بہت قدر کیا کرتے تھے اور ان کے گھر میں قیلولہ فرماتے تھے۔ حضرت شفاءؓ کی حکمت و دانائی کی وجہ سے حضرت عمرؓ ان کا بے حد احترام کرتے اور ان سے مختلف معاملات میں مشورہ کیا کرتے تھے اور ان کی رائے کو مقدم رکھتے تھے۔^{xlvii}

علامہ ابن عبد البر لکھتے ہیں کہ حضرت عمرؓ نے حضرت شفاء بنت عبد اللہؓ کو اپنے دور خلافت میں مختلف اوقات میں بازار کا نگران بھی مقرر کیا تھا۔^{xlviii}

اثرات

حضرت شفاءؓ کے بارے میں تذکرہ کرنے کے بعد ڈاکٹر قلعہ جی لکھتے ہیں کہ بظاہر ایسا معلوم ہوتا ہے کہ حضرت عمرؓ امامت عظمیٰ (یعنی مملکت کی سربراہی اور نماز کی امامت) کے سوا عورت کو کسی بھی چھوٹے درجے کی سربراہی کے لیے نااہل نہیں سمجھتے تھے۔^{xlix}

خواب کی تعبیر

حضرت معدان الیمیری فرماتے ہیں کہ امیر المومنین عمر بن خطابؓ جمعہ کے دن خطبہ دینے کے لیے ممبر پر کھڑے ہوئے، حمد و ثنا کے بعد آپؓ نے رسول اللہ ﷺ اور حضرت ابو بکرؓ کا ذکر خیر کیا پھر فرمایا:

"رَأَيْتُ رُؤْيَا لَا أَزَاهَا إِلَّا لِخُضُورِ أَجْلِي : رَأَيْتُ كَأَنَّ دَيْكًا نَعْرَتِي نَعْرَتِي. قَالَ : وَذُكِرَ لِي أَنَّهُ دَيْكٌ أَحْمَرٌ"¹

ترجمہ: "میں نے ایک خواب دیکھا، جس کو میں اپنی موت کا پیغام سمجھتا ہوں۔ میں نے ایک مرغ کو دیکھا جس نے مجھے دو ٹھونکیں ماریں ہیں اور مجھے بتایا گیا کہ بے شک یہ سرخ رنگ کا مرغ ہے۔"

میں نے یہ خواب حضرت اسماء بنت عمیسؓ کے گوش گزار کیا تو انہوں نے فرمایا ہے: "يَفْتُلُكَ رَجُلٌ مِّنَ الْعَجَمِ" ^{li}
 ترجمہ: "آپ کو عجمیوں میں سے کوئی آدمی قتل کرے گا۔"

ابن سعد لکھتے ہیں کہ اس واقعے کے بعد اسی ہفتے میں حضرت عمرؓ پر حملہ کیا گیا۔ ^{lii}

اثرات

اس واقعے سے یہ واضح ہو رہا ہے کہ حضرت عمرؓ برسر منبر یہ بتلا رہے ہیں کہ انہوں نے اپنے خواب کا حال اسماء بنت عمیسؓ کو سنایا اور انہوں نے جو تعبیر کی ہو، وہ ویسا ہی ہوا چنانچہ ثابت ہوا کہ خلیفہ متعلقہ معاملے میں خواتین سے مشاورت کر سکتا ہے اور حضرت اسماء بنت عمیسؓ کا درست تعبیر کرنا ان کے علم و فضل میں مہارت کی دلیل ہے۔

نتائج

- زمانہ جاہلیت میں معاشرتی اور اخلاقی طور پر انحطاط کا شکار "عورت" کو اسلام نے معاشرتی آزادی اور حقوق دیئے ہیں۔
- علم کے حصول اور اسکی نشرو اشاعت میں خواتین کو بلا امتیاز مردوں کے برابر مواقع فراہم کئے گئے ہیں۔
- اسلام نے امت کے اجتماعی امور میں خواتین کو بھی اہل الرائے گردانا ہے۔
- خلافت عمرؓ میں خواتین کی آراء اور مشوروں کو تسلیم کرتے ہوئے انکی تفضیح بھی عمل میں لائی گئی ہے۔

سفارشات

- مذکورہ بالا مضمون کو لکھنے کے دوران دو موضوعات کا عصر حاضر سے تقابل کی ضرورت محسوس ہوئی جو کہ مندرجہ ذیل ہیں۔
- مردوزن کے اختلاط کی وہ صورتیں جو رسول اللہ ﷺ کے عہد مبارک میں موجود تھیں اور عصر حاضر کا تقابل۔
- خلافت عمرؓ میں خواتین کی آراء اور مشاورت کی صورتوں کا مروجہ طریقہ کار سے تقابل۔

کتابیات

1. راغب، حسن بن محمد، المفردات فی غریب القرآن، دمشق، بیروت، دار القلم، دار الشامیة، 1412ھ
2. کیرانوی، وحید الزمان، القاموس الوحید، لاہور، کراچی، ادارہ اسلامیات، 1986
3. المہدی، حسین بن احمد، الشوری فی الشریعة الاسلامیة، مکتبۃ المعاصی سجل هذا الكتاب بوزارة الثقافة، 2006
4. سرہندی، وارث، علمی اردو لغت۔ لاہور، علمی کتاب خانہ، 1972
5. مولوی فیروز الدین، فیروز اللغات، لاہور، اولپنڈی، کراچی، فیروز سنز (پرائیویٹ) لمیٹڈ،
6. سید ضیاء الدین، عورت قبل از اسلام و بعد از اسلام، کراچی، النور پبلشرز و ایجوکیشن ٹرسٹ، 2006
7. ابو داؤد، سلیمان بن اشعث، سنن ابی داؤد، ریاض، دار السلام، 1999
8. الالبانی، ناصر الدین، سلسلۃ الأحادیث الصحیحۃ وشیء من فقہہا وفوائدها، ریاض، مکتبۃ المعارف للنشر والتوزیع، 1995
9. اصلاحی، امین احسن، اسلامی معاشرے میں عورت کا مقام، لاہور، فاران فاؤنڈیشن، 1992
10. زریق، برہان، الشوری فی الاسلام، وزارة الاعلام السورية علی الطباعة، 2016

11. الصلابي ، علي بن محمد ، الشورى فريضة اسلامية، قاهرة، مؤسسة اقرا للنشر و التوزيع و الترجمة، 2010
12. الماوردى، علي بن محمد، تفسير الماوردى /النكت و العيون ، بيروت، لبنان ، دار الكتب العلمية،
13. ابو شقة ،عبد الحلیم ، تحرير المرأة في عصر الرسالة دراسة جامعة لنصوص القرآن الكريم و صحيحي البخاري و مسلم ، كويت، دار القلم، 2002
14. گوهر الرحمن، اسلامى سياست، مردان، مکتبہ تفصیح القرآن، 2002
15. البخارى، محمد بن اسماعيل ،الجامع الصحيح المسند من حديث رسول الله و سننه وأيامه، رياض، دار السلام، 1999
16. ابن حجر العسقلاني ،احمد بن علي فتح الباري بشرح البخارى ، بيروت، دار المعرفة، 1379هـ
17. ابن حزم ، علي بن احمد ، جوامع السيرة و خمس رسائل أخرى لابن حزم، مصر، دار المعارف، 1900
18. الماوردى ، علي بن محمد ، ادب القاضى ،بغداد، احياء التراث الاسلامي، 1971
19. البيهقي، احمد بن حسين، السنن الكبرى، بيروت ، لبنان، دار الكتب العلمية، 2003
20. القرشى ،غالب عبد الكافى ، اوليات الفاروق السياسية، دار الوفاء للطباعة و النشر و التوزيع
21. الباقلاني ، ابو بكر محمد طيب بن محمد ، تمهيد الاوتل فى تلخيص الدلائل، لبنان، مؤسسة الكتب الثقافية، 1987
22. دبلوى، شاه ولي اللذالذ الحنفاء عن خلافة الخلفاء، مترجم، اشتيياق احمد ديوبندى، كراچي، قديمى كتب خانہ
23. مجموعة من المؤلفين ، فتاوى واستشارات موقع الإسلام اليوم ، موقع الإسلام اليوم
24. القرطبي ، محمد بن احمد ، ، الجامع لاحكام القرآن ، قاهرة، دار الكتب المصرية، 1964
25. عبد المنعم ، فواد ، مبدأ المساواة فى الاسلام بحث من ناحية الدستورية مع المقارنة بالديمقراطيات الحديثة، اسكندرية، المكتب العربى الحديث، 2002
26. ابن حجر، احمد بن علي، الاصابة فى تمييز الصحابة، دار الكتب العلمية، 1415هـ
27. ابن عبد البر، يوسف بن عبد الله، الاستيعاب فى معرفة الاصحاب ، بيروت ، دار الجبل، 1992
28. قلعه جى، محمد رواس، فقه حضرت عمر، مترجم، ساجد الرحمن صدیقی، لاهور، ادارہ معارف اسلامى، 1990
29. شيباني، احمد بن حنبل، مسند امام احمد بن حنبل ، رياض، دار السلام ، 2013
30. الشيباني ، احمد بن حنبل، مسند امام احمد، قاهرة، دار الحديث، محقق، احمد محمود شاکر، 1995
31. ابن سعد ، محمد بن سعد ، الطبقات الكبرى ، بيروت، دار الكتب العلمية، 1990

مصادر ومراجع:

-
- راغب، حسن بن محمد، المفردات فى غريب القرآن (دمشق، بيروت: دار القلم، دار الشامية 1412هـ)، ص 469ⁱ
- كيرانوى، وحيد الزمان، القاموس الوحيد (لاهور، كراچي: ادارہ اسلاميات 1986)، ص 597ⁱⁱ
- المهدى، حسين بن احمد، الشريعة الاسلامية (مكتبة المعاصى سجل هذا الكتاب بوزارة الثقافة 2006)، ص 26ⁱⁱⁱ
- ^{iv} ايضا
- ^v ايضا
- سرهندي، وارث، علمى اردو لغت (جامع) (لاهور: علمى كتاب خانہ 1972)، ص 936^{vi}

- vii849 مولوی فیروز الدین، فیروز اللغات (لاہور، راولپنڈی، کراچی: فیروز سنز (پرائیویٹ) لمیٹڈ)، 58.59: النحل: viii
- ix8 انگویر: 8
- x69 سید ضیاء الدین، عورت قبل از اسلام و بعد از اسلام (کراچی: انور ہیلتھ و ایجوکیشن ٹرسٹ 2006)، ص 69^x
- xi4 التین: 4
- xii236 ابو داؤد، سنن ابی داؤد، کتاب الطہارۃ، باب: فی الرجل یجد البتۃ فی منامہ، ج 236^{xii}
- 860 تخریج: اس حدیث کو امام البانی نے "صحیح" قرار دیا ہے۔ دیکھیے: الالبانی، ناصر الدین، سلسلۃ الاحادیث الصحیحۃ وشی من فقہا و فوائدہا، ج 6، ص 860
- xiii97 النحل: 97^{xiii}
- xiv228 البقرۃ: 228^{xiv}
- xv100 اصلاحي، امین احسن، اسلامی معاشرے میں عورت کا مقام، (لاہور: فاران فاؤنڈیشن 1992)، ص 94: 100^{xv}
- xvi88 زریق، برهان، الشوری فی الاسلام، (وزارۃ الاعلام السوریۃ علی الطباعتہ 2016)، ص 88^{xvi}
- xvii33 الشوری: 33^{xvii}
- xviii115 الصلابی، علی بن محمد، الشوری فریضۃ اسلامیۃ (قاہرہ: مؤسسۃ اقرا للنشر والتوزیع والترجمۃ 2010) ص 115^{xviii}
- xix213 البقرۃ: 213^{xix}
- xx301 الماوردی، تفسیر الماوردی، ج 1، ص 301^{xx}
- xxi115 الصلابی، الشوری، ص 115^{xxi}
- xxii97 النحل: 97^{xxii}
- xxiii118 الصلابی، الشوری، ص 118^{xxiii}
- xxiv ان خواتین کے والد کے بارے میں کہا جاتا ہے کہ وہ حضرت شعیب علیہ السلام تھے لیکن یہ بات کسی صحیح حدیث سے ثابت نہیں۔ دیکھیے: حافظ، عبد xxiv
- السلام بن محمد، تفسیر القرآن الکریم، (لاہور: دارالاندلس) القصاص: 26
- xxv26 القصاص: 26^{xxv}
- xxvi494 ابو داؤد، سنن ابی داؤد، کتاب الادب، باب فی النصیحة و 494^{xxvi}
- xxvii459 ابوشیقۃ، عبد الحلیم، تحریر المرآة فی عصر الرسالۃ دراسة جامعۃ لنصوص القرآن الکریم و صحیحی البخاری و مسلم (کویت: دار القلم 2002)، ج 2، ص 459^{xxvii}
- xxviii321 گوہر الرحمن، اسلامی سیاست، ص 321^{xxviii}
- xxix273 البخاری، الجامع الصحیح، کتاب: الشروط، باب: الشروط فی الجهاد والمصالحة مع اهل الحرب، ص 273^{xxix}
- xxx347 ابن حجر، احمد بن علی، فتح الباری بشرح البخاری، ج 5، ص 347^{xxx}
- xxxi85 زریق، الشوری فی الاسلام، ص 85^{xxxi}
- xxxii264 الماوردی، علی بن محمد، ادب القاضی، (بغداد: احیاء التراث الاسلامی 1971)، ج 1، ص 264^{xxxii}
- xxxiii انکار دست نام "جولاء بنت لیث" ہے۔^{xxxiii}
- xxxiv319 ابن حزم، علی بن احمد، جوامع السیرۃ و خمس رسائل آخری لایمن حزم (مصر: دار المعارف 1900)، ص 319^{xxxiv}
- xxxv مقالہ نگار نے مقتدیہ صحابیات میں سے بطور مثال صرف حضرت عائشہؓ کا ذکر کیا ہے۔^{xxxv}
- xxxvi البیہقی، السنن الکبری، کتاب: آداب القاضی، باب من یشاور، ج 10، ص 193، ج 20322^{xxxvi}

زریق، الشوری، ص 83 xxxvii

القرشی، اولیات الفاروق، ص 286 xxxviii

الباقانی، ابو بکر محمد طیب بن محمد، تمہید الاوکل فی تلخیص الدلائل (لبنان: مؤسسة الثقافة 1987)، ص 498 xxxix

دہلوی، شاہ ولی اللہ، ازلیہ الخلفاء عن خلافة الخلفاء، مترجم: اشتیاق احمد دیوبندی، (کراچی: قدیمی کتب خانہ)، ج 3، ص 319^{xl}

النساء: 20^{xli}

مجموعۃ من الودائع، فتاویٰ واستشارات موقع الإسلام الیوم (موقع الإسلام الیوم)، کتاب: الفتویٰ والافتاء، باب: الطعن فی فتاویٰ کبار العلماء، ج 4 ص 4^{xlii}

490

اس واقعے کو ذکر کرنے کے بعد مصنف نے اسکی سند کو "اسناد جید و قوی" قرار دیا اور جس سند سے اس عورت کا حلیہ بیان کیا گیا ہے اس پر مولف نے "منقطع" کا حکم لگایا ہے۔

النساء: 20^{xliii}

القرطبی، محمد بن احمد، الجامع لاحکام القرآن (قاہرہ: دارالکتب المصریة 1964) ج 5، ص 99^{xliv}

عبد المنعم، فواد، مبدأ المساواة فی الإسلام بحث من ناحية الدستورية مع المقارنة بالمدیمقراتیات الحدیث (اسکندریہ: المکتب العربی الحدیث 2002)، ص 171^{xlv}

171

انکا حقیقی نام "بیلی" تھا۔^{xlvi}

ابن حجر، الاصابة، ج 8، ص 202^{xlvii}

ابن عبد البر، یوسف بن عبد اللہ، الاستیعاب، 1869^{xlviii}

قلعہ جی، محمد رواس، فقہ حضرت عمرؓ، مترجم: ساجد الرحمن صدیقی، (لاہور: ادارہ معارف اسلامی 1990) ص 98^{xlix}

ابن حنبل، مسند احمد، مسند عمر بن الخطاب، ج 89^l

تخریج: اس حدیث کی سند کو علامہ احمد شاکر نے "صحیح" کہا ہے۔ دیکھئے: الشیبانی، احمد بن حنبل، مسند احمد (القاہرہ: دار الحدیث 1995)، ص 203

ایضاً^{li}

ابن سعد، الطبقات الکبری، ج 3، ص 256^{lii}